

تحقیق و تنقید

علم باطن اور اس کی حقیقت

ڈاکٹر عبید اللہ فراہی

دوسری صدی ہجری کے اواخر میں جب زہد کی جگہ تصوف نے لے لی اور پہلا صوفی حلقہ قائم ہوا تو اس طبقہ کے لوگوں نے زہد و عبادت میں غلو اور مبالغہ سے کام لے کر اسے دین کا مرجوح پہلو قرار دینے کی کوشش کی جس کے نتیجہ میں اسلام کے اندر ایک جداگانہ طرز حیات اور اسی کی مناسبت سے ایک علمیہ فکر کی بنیاد پڑی جو اس وقت تک کی اسلامی زندگی اور اسلامی فکر سے کسی قدر مختلف تھی۔ تصوف جس زندگی اور فکر کی ترجمانی کرتا ہے اسے روحانی اور الہامی کہتے ہیں۔ یہ اپنے آپ میں خود ایک علیحدہ اور مستقل نظام ہے جو شریعت کے نظام اور اس کی اصل پر بلند ہے۔ یہ نظام حیات دین کے علمی پہلوؤں کے بالمقابل قلب کے معاملات، عبادات کے داخلی اثرات اور ان احوال یا روحانی فوائد کو ملحوظ رکھنے پر زور دیتا ہے جو قلب پر مرتب ہوتے ہیں۔ یہیں سے دین میں داخلیت پسندی کے رجحان کو غالب آنے کا موقع ملتا ہے اور اس یک طرفہ جھکاؤ یا میلان کے نتیجہ میں باطن کی دنیا عمل کی دنیا سے الگ ہو جاتی ہے اور دین کے ظاہر و باطن میں تفرقہ پیدا ہو جاتا ہے جو تصوف سے پہلے اسلام میں نہیں تھا۔

یہ صحیح ہے کہ تصوف سے قبل کے دینی معاشرہ میں غایت درجہ محتاط طرز زندگی یا زہد کی علامات ملتی ہیں لیکن زہد، جسے تصوف کی اساس مانا گیا ہے، کوئی ایسا داخلی تجرباتی ضابطہ نہیں رکھتا جسے تصوف کا نام دیا جاسکے۔ زہد کا تصوف میں تبدیل ہونا محض دین میں احتیاط کے پہلوؤں کو ملحوظ رکھنے کی بات نہیں ہے بلکہ ایک ایسے نظام کے تشکیل پانے کا مسئلہ ہے جو شریعت اور اس کے مطابق عمل کو کمال دین نہیں سمجھتا ہے۔ تصوف کے نام سے دینی کمال کے حصول کا ایک مختلف نظریہ و نظام پیش کیا گیا جس میں احکام شریعت کے معنی و مفہوم کو سمجھنے اور اسے برتنے یا عمل میں لانے سے آگے بڑھ کر تزکیہ نفس اور تطہیر قلب کے لیے کچھ

نئے طریقے دریافت کرنے کو اہمیت دی گئی اور اس کے لیے شریعت کے مقررہ ضابطوں کو ناکافی سمجھا گیا۔ پھر بات یہیں تک محدود نہ رہ کر روحانی عروج اور احوال و مقامات کے حصول تک پہنچی جو صرف ان کے اپنے معینہ طریقوں ہی سے ممکن تھا اور جس کے نتیجے میں غیب کے معانی کا کشف دائرہ امکان میں آتا تھا۔ اسی کشف معانی غیب کو، جس کے بارے میں من جانب اللہ ہونے کا عقیدہ قائم کیا گیا ہے، علم لدنی یا علم باطن کہتے ہیں۔

اس علم کی صحت و صداقت کا اعتبار قائم کرنے اور اسے شک و شبہ سے بالاتر قرار دینے کے لیے علماء تصوف کی طرف سے یہ تاثر دینے کی کوشش کی جاتی رہی ہے کہ یہ علم شریعت سے الگ کوئی علم نہیں ہے بلکہ اسی کا ایک حصہ ہے۔ شیخ ابونصر سراج طوسی فرماتے ہیں:

وان علم الشریعة علم واحد بلاشبہ علم شریعت ایک علم اور ایک نام
وهو اسم واحد یجمع معنین: ہے جو دو معانی کا جامع ہے: یعنی روحانی
الروایۃ والدراۃ فاذا جمعتما ودرایت اگر دونوں کو جمع کر دو تو یہی علم شریعت
فہی علم الشریعة الداعیۃ الی ہے جو اعمال ظاہری و باطنی کا داعی ہے۔
الاعمال الظاہرۃ والباطنۃ

علم شریعت کی اس جامعیت کے پیش نظر وہ علم میں ظاہر و باطن کی تفریق کو جائز نہیں سمجھتے چنانچہ لکھتے ہیں کہ:

لا یجوز ان یعزّد القول فی علم میں ظاہر و باطن کی تفریق جائز نہیں کہو
العلم انہ ظاہر و باطن لان العلم علم جب تک قلب میں رہتا ہے اس
متی ما کان فی القلب فہو باطن میں پوشیدہ ہوتا ہے تا آنکہ زبان پر
فیہ الی ان یجری ویظہر علی جاری و ظاہر ہوا و جب وہ زبان پر آجائے
اللسان فاذا جری علی اللسان فہو ظہر تو وہی ظاہر ہے۔

اس علم لدنی سے اہل تصوف کی مراد اس علم سے ہے جو حضرت خضر کو قصویٰ طور پر اللہ تعالیٰ سے ملا تھا۔ دیکھئے ابونصر عبد اللہ بن علی السراج الطوسی، کتاب اللع فی التصوف، نکلسن، لیڈن ۱۹۱۶ء، نیز دیکھئے شیخ ابوطالب الکی، قوت القلوب، مصر ۱۳۵۱ھ/ ۱۹۳۲ء، ۱۰۱ اول مراد۔

۳۵ کتاب اللع ص ۲۴

۳۵ کتاب اللع ص ۲۳

یعنی علم کا ظاہر و باطن ایک ہے یا دوسرے لفظوں میں ظاہر و باطن ایک ہی سکر کے دورخ یا ایک ہی حقیقت کے دو پہلو ہیں۔ شیخ ابوطالب مکی فرماتے ہیں:-

الحقیقة علم وھی احد
طورات الشریعة ۱۵

امام قشیری نے بھی ایک جگہ شریعت کو حقیقت اور حقیقت کو شریعت کہا ہے ۱۶ لیکن اہل تصوف کے یہاں شریعت اور حقیقت متبادل الفاظ نہیں ہیں کہ وہ ایک کے بجائے دوسرے کو استعمال کرتے ہوں، بلکہ ان کے درمیان کافی فرق ہے جیسا کہ شیخ بھویری فرماتے ہیں:-

شریعت اند حکم از حقیقت جداست ۱۷
شریعت حکم میں حقیقت سے الگ ہے۔

ایک جگہ لکھتے ہیں:

فرق بسیار میاں ہر دو باشد ۱۸
دونوں کے درمیان بہت سے فرق ہیں

اس فرق کی طرف امام قشیری نے ان الفاظ میں اشارہ کیا ہے:

الشریعة امر بالتزام العبودیۃ
والحقیقہ مشاہدۃ
الربوبیۃ، فالشریعة ان
تعبدہ والحقیقۃ ان تشہدہ ۱۹

شریعت جس کا مفہوم انھوں نے "ان تعبدہ" بتایا ہے انسان کو اس کا مکلف بنایا گیا ہے لیکن حقیقت جس کی تعریف انھوں نے "ان تشہدہ" سے کی ہے اسے اللہ کی عنایات میں سے کہا گیا ہے ۲۰ یعنی شریعت بندہ کا فعل ہے اور حقیقت اللہ تعالیٰ کا ۲۱ یا شریعت احکام دین کی پابندی کو کہتے ہیں اور حقیقت اللہ تعالیٰ کی طرف سے احوال باطن کی حفاظت کو ۲۲ قرآن کی آیت "وَالَّذِينَ جَاهَدُوا فِينَا لَنَهْدِيَهُمْ صُبُلَنَا" ۲۳ میں

۱۵ قوت القلوب، دوم ص ۲۵۵ ۱۶ ملاحظہ کیجئے البوالقاسم عبدالکریم بن سوازان القشیری، الرسالة القشیریہ

مصر ۱۳۰۲ھ ۱۷ البواحسن علی بن عثمان الجلابی البھویری، کشف المحجوب، اسلام آباد ۱۹۷۸ء

ص ۳۲۲ ۱۸ ایضاً ص ۳۲۳ ۱۹ الرسالة القشیریہ ص ۲۵۵ ۲۰ دیکھئے کشف المحجوب ص ۳۲۳

۲۱ ایضاً ص ۳۲۳ ۲۲ عکبوتہ: ۶۹

آیت کے پہلے حصہ کو شریعت سے متعلق بتایا گیا ہے اور دوسرے حصہ کو حقیقت کے حکم میں داخل کیا گیا ہے یعنی مجاہدہ شریعت ہے اور ہدایت حقیقت ہے۔

مذکورہ بالا تصریحات سے شریعت اور حقیقت کے درمیان جو فرق ظاہر ہوتا ہے وہ صرف اس قدر ہے کہ احکام شریعت کی بجا آوری یا التزام عبودیت کے نتیجہ میں خدا بندہ کو جو چیز بطور فضل عنایت فرماتا ہے اسی کو حقیقت کہتے ہیں اور وہ اللہ تعالیٰ کی طرف سے احوال باطن کی نگہداشت ہے جو پابندی شریعت کے ساتھ مشروط ہے۔ بظاہر ایسا معلوم ہوتا ہے کہ جن امور شریعت کو انجام دینے کا خدا کی طرف سے مطالبہ ہے اسے پورا کرنا ہی بس کرتا ہے، کیوں کہ یہی اصل مقصود ہے اور اسی سے خدا کا وہ فضل شامل حال ہونا متوقع ہے جسے حقیقت کہتے ہیں۔ اس لحاظ سے شریعت اور حقیقت کے درمیان بجائے فرق کے لازمی تعلق ثابت ہوتا ہے جیسا کہ کسی عمل اور نتیجہ عمل میں ہوتا ہے۔ غالباً اہل تصوف شریعت کو اتنا بڑا درجہ دینے کے حق میں نہیں ہیں، کیوں کہ اس بنیاد پر تصوف اور اس کے علم باطن کے لیے دین میں گنجائش پیدا ہونے کا سوال ہی ختم ہو جاتا ہے۔ تصوف کو دین میں اپنی جگہ بنانے کے لیے ضروری تھا کہ وہ شریعت اور حقیقت میں کسی قدر بُعد پیدا کر دے۔ چنانچہ دونوں میں بظاہر جو لازم و ملزوم کی سی قربت دکھائی دے رہی تھی تصوف اس میں فصل پیدا کر کے اپنی شریعت یعنی طریقت (صوفیانہ طرز زندگی) کے لیے جگہ بنالیتا ہے اور شریعت مصطفویٰ کو محض ایک خول یا ظاہری ڈھانچہ کی سی حیثیت دے کر اس کی معینہ جگہ سے کافی پیچھے ہٹا دیتا ہے۔ شیخ یحییٰ منیری فرماتے ہیں:

”ظاہری طہارت، ظاہری تہذیب سے جس امر کو تعلق ہے وہ شریعت ہے اور تزکیۂ باطن اور تصفیۂ قلب سے جس کو لگاؤ ہے وہ طریقت ہے۔ کپڑے کو دھو کر ایسا پاک بنالینا کہ اسے پہن کر ناز پڑھ سکیں، یہ فعل شریعت ہے اور دل کو پاک رکھنا کہ دورت بشری سے، یہ فعل طریقت ہے۔ نماز سے پہلے وضو کرنا شریعت ہے اور ہمیشہ با وضو رہنا طریقت ہے۔“

شریعت کو تصوف سے بجا شکایت ہو سکتی ہے کہ وہ اسے بے روح سمجھ کر صرف ظواہر میں محدود

ملہ کشف المحجوب ۳۳۳ -

۱۔ حضرت احمد بن یحییٰ النیری، مکتوبات صدی، مطبع علوی، ریکھو ۱۲۸۶ھ، ص ۸۶-۸۳۔

رکھتا ہے لیکن تصوف اس معنی میں کامیاب ہے کہ اس نے شریعت کو جو حیثیت دی تھی آج ٹھیک اسی حیثیت میں پائی جاتی ہے۔ شریعت کو دین کا ظاہر اور حقیقت کو دین کا باطن کہہ کر تصوف دونوں کو ایک دوسرے سے مربوط یا باہم دگر پیوستہ سمجھنے کے بجائے دونوں کو جداگانہ حقیقت کے طور پر تسلیم کرتا ہے شاہ ولی اللہ صاحب فرماتے ہیں:-

”دین محمدی کی دو حیثیتیں ہیں: ایک ظاہری اور دوسرے باطنی جہاں تک دین کی ظاہری حیثیت کا تعلق ہے اس کا مقصد مصلحت عامہ کی نگہداشت ہے۔ جس کی صورت یہ ہے کہ وہ احکام و معاملات جو اس مصلحت عامہ کے لیے بطور ذرائع اور اسباب کے ہیں ان کا قیام عمل میں لایا جائے اور ان کی اشاعت کی پوری کوشش کی جائے اور جن چیزوں سے مصلحت عامہ پر زبردستی ہو ان کو سختی سے روکا جائے۔ یہ تو ہوئی دین کی ظاہری حیثیت۔ اب رہا اس کی باطنی حیثیت کا معاملہ تو نیکی اور طاعت کے کاموں سے دل پر جو اچھے اثرات مرتب ہوتے ہیں ان کے احوال و کوائف کی تحصیل دین کی باطنی حیثیت کا مقصد اور نصب العین ہے“

اس تفریق کے بعد وہ دین کے ہر درجہ پہلو کے لیے الگ الگ محافظین اور ان کے جداگانہ فرائض منصبی کا ذکر کرتے ہوئے لکھتے ہیں کہ:-

”وہ بزرگ جن کو خدا کی طرف سے حفاظت شریعت کی استقامت ملی تھی وہ تو دین کی ظاہری حیثیت کے محافظ بنے۔ یہ فقہاء، محدثین، غازیوں اور قاریوں کی جماعت ہے۔ دین کی تحریک میں اگر کہیں سے کوشش ہوتی ہے تو یہ لوگ اس کی تردید کے لیے اٹھ کھڑے ہوتے ہیں اور تعلیم و ترغیب کے ذریعہ مسلمانوں کو علوم دین کی تحصیل کی طرف متوجہ کرتے ہیں..... دین کے محافظین کا دوسرا گروہ وہ ہے جس سے اللہ تعالیٰ نے باطن کی حفاظت کی۔ طاعت اور نیکو کاری کے اعمال سے باطن نفس میں جو اچھے اثرات مرتب ہوتے ہیں اور دلوں کو ان سے جوازت ملتی ہے، یہ بزرگ لوگوں کو ان

امور کی دعوت دیتے ہیں۔^۱

اس نوعیت کی تقسیم جو دین کے دو حصے کر دیتی ہو دین کے لیے فی الجملہ مفید ثابت ہوئی یا مضر؟ اس پر علحدہ سے بحث کی ضرورت ہے۔ یہاں ذکر کے قابل بات یہ ہے کہ شریعت اگر صرف ظواہر دین تک محدود رہتی ہے تو انجام کار سیاست کے زمرہ میں شامل ہو کر بڑی حد تک دنیاوی بن جاتی ہے۔ اس طور پر کہ وہ جس طرح علمی صورت میں عبادت و طاعت کی ظاہری شکلوں کی حد سے آگے نہیں جاسکتی اسی طرح علمی صورت میں ان کی فقہ کے علاوہ اور کچھ نہیں بن سکتی اور فقہ بقول امام غزالی، براہ راست دین سے متعلق نہیں بلکہ سیاست کا معاون علم ہے اور فقہاء علماء دین نہیں علماء دنیا ہیں۔ جن فقہاء کی انھوں نے تعریف کی ہے انھیں بھی اہل ظاہر میں شمار کیا ہے یہاں تک کہ وہ امام شافعی، امام احمد بن حنبل اور حضرت یحییٰ بن معین وغیرہ کو باوجود اہل ورع کہنے کے علماء ظاہر ہی قرار دیتے ہیں اور فرماتے ہیں کہ یہ لوگ علماء باطن اور ارباب قلوب کی فضیلتوں کا اعتراف کیا کرتے تھے۔ ان کے گواہل ظاہر کہنے کی وجہ یہ ہے کہ وہ اس علم کے حامل نہیں تھے جسے علم باطن یا علم مکاشفہ کہتے ہیں بلکہ اس علم کے ماہر تھے جسے علم شریعت کہتے ہیں اور شریعت سے امام غزالی بھی دیگر اہل تصوف کی طرح ظاہر دین ہی مراد لیتے ہیں۔^۲

مولانا تھانوی دین میں ظاہر و باطن کی تفریق کے بظاہر قائل نہیں معلوم ہوتے جیسا کہ ایک سوال کے جواب میں فرماتے ہیں:

”شریعت نام ہے مجموعہ احکام تکلیفہ کا۔ اس میں اعمال ظاہری و باطنی سب آگئے۔ متقدمین کی اصطلاح میں لفظ فقہ کو اس کا مرادف سمجھتے تھے جیسے امام ابوحنیفہ سے فقہ کی یہ تعریف منقول ہے ”معرفة النفس ما لها وما عليها“^۳ ایک جگہ علم باطن کو علم شریعت کا جزو بناتے ہوئے لکھتے ہیں:

۱۔ لفظ ص ۲
۲۔ دیکھئے حجت الاسلام ابو حامد محمد غزالی ۱۰ احیاء علوم الدین، مصر ۱۳۳۳ھ، اول ص ۱۶

۳۔ دیکھئے احیاء علوم الدین، اول ص ۲

۴۔ اس سلسلے میں امام غزالی کے الفاظ ہیں: لان الشريعة عبارة عن المظاهر، احیاء علوم الدین، اول ص ۸۹
۵۔ حکیم الامت حضرت مولانا اشرف علی صاحب تھانوی، التکشف عن مہانت التصوف، اللجنة العلمية، حیدرآباد، ص ۱۱۱

”علم باطن خود ایک شعبہ ہے علم شریعت کا، کیوں کہ شریعت نام ہے اصلاح ظاہر و باطن کے طریقہ کے جاننے کا۔ اصلاح ظاہر یہ کہ اقوال و افعال درست کرے۔ اصلاح باطن یہ کہ عقائد و اخلاق درست کرے۔ سو یہ سب شریعت نے مفصل طور پر بتلایا ہے۔“

اسی وجہ سے مولانا نے ان صوفیوں پر تنقید کی ہے جنہوں نے شریعت اور طریقت کو جدا جدا سمجھا اور حقیقت کو اصل مقصود اور شریعت کو انتظامی قانون اعتقاد کر لیا۔ وہ قرآن و سنت کو ہر چیز کا جامع تسلیم کرتے ہیں جس میں تمام امور کی تعلیم نہایت واضح الفاظ میں دی گئی ہے۔ ان کی رائے میں شریعت مطہرہ کافی وافی اور دوسری کتب و حکم و قوانین و تعالیم سے مستغنی کر دینے والی ہے۔ چنانچہ ”معرفت و حقیقت“ وغیرہ کے متعلق بھی انہوں نے واضح طور پر یہ فرمادیا کہ ”یہ سب امور متعلق شریعت کے ہی ہیں۔“

لیکن یہ ساری باتیں ایک طرف اور یہ فرمودہ اپنی جگہ پر کہ:

”ہمارا یہ دعویٰ نہیں کہ علم شریعت ہی کو علم حقیقت کہتے ہیں بلکہ دعویٰ یہ ہے کہ علم حقیقت علم شریعت کے خلاف نہیں ہے۔“

دونوں کے ایک دوسرے سے مختلف ہونے کی مثال بھی خوب دی ہے کہ ”دیوانی کا قانون اور ہے، اور فوجداری کا اور“ یعنی:

”ہر ایک کے مضامین جدا گانہ ضروری ہیں، سولیوں تو شریعت میں بھی مضامین مختلف ہیں اور خود حقیقت میں بھی مگر وہ مضامین شریعت کے مضامین کی نفی نہیں کرتے۔“

علم شریعت کی جامعیت اور ہمہ گیری کا اعتراف بھی ہے اور اس سے انکار بھی۔ بہر حال ایک لحاظ باقی رکھا گیا ہے کہ علم حقیقت علم شریعت سے مختلف ہونے کے باوجود اس کے خلاف نہیں ہے۔

۱۵ ایضاً ص ۷۷ ۱۶ حکیم الامت حضرت مولانا اشرف علی تھانوی، تعلیم الدین، نازیشنگ ہاؤس دہلی ص ۷۷

۱۷ ایضاً ص ۷۷ ۱۸ التکشف ص ۷۷ ۱۹ تعلیم الدین ص ۷۷

۲۰ ایضاً ص ۷۷ ۲۱ ایضاً ص ۷۷

اہل تصوف کے نزدیک شریعت اور حقیقت میں فرق ظاہر و باطن کا ہے۔ بشریعت کے امور یعنی عبادات و معاملات وغیرہ کو وہ صرف ظاہر جسم سے متعلق سمجھتے ہیں اور انھیں اعمال ظاہری کہتے ہیں اور ایمان، یقین، صدق، اخلاص اور توکل وغیرہ کو جو کہ قلب سے متعلق ہیں انھیں اعمال باطنی کہتے ہیں۔ پھر ان ہر دو طرح کے اعمال کی الگ الگ فقہ اور ان کی جداگانہ حقیقت اور علم کے بھی وہ قائل ہیں۔ اس طرح ظاہر و باطن کی یہ تفریق اس حد کو جا پہنچتی ہے جہاں سے دو مختلف راہیں پیدا ہو جاتی ہیں: ایک خدا کی متعین کردہ شریعت کی راہ جس پر چل کر رسول اللہ صلی اللہ علیہ وسلم نے شہادت قائم کی اور دوسری طریقت یا سلوک کی راہ جسے اعمال باطنی کی درستی کے لیے مشائخ صوفیہ نے اپنی طرف سے خود ہی مقرر کر لیا، اس دعویٰ کے ساتھ کہ اس طریق پر جب اعمال باطنی درست ہو جاتے ہیں تو قلب جو ان اعمال کا محل ہے رمز آشنائے حقیقت ہو جاتا ہے اور اس پر غیب کے معانی و حقائق منکشف ہو جاتے ہیں یا دوسرے لفظوں میں اس علم تک رسائی ممکن ہو جاتی ہے جو خدا کی طرف سے براہ راست ہے۔ شاہ ولی اللہ صاحب فرماتے ہیں:-

لان الطرق الموصلة الى الله
سبحانه على قسمين: قسم اثبتہ
الوحى ومعارف الانبياء.....
وقسم اثبتہ الالهام ومعارف
الاولياء...
یہ اس لیے کہ اللہ تعالیٰ انک پہنچانے والے
راستے دو قسم کے ہیں: ایک قسم تو وہ ہے جس
کی وحی الہی اور تعلیمات انبیاء نے یقین فرمائی
..... اور دوسری وہ ہے جسے الہام اور
معارف اولیاء نے یقین کیا ہے۔

دوسری جگہ فرماتے ہیں:-

ان ههنا طريقتين: طريقة
خدا رسیدگی کے دو راستے ہیں: ایک راستہ

۱۔ دیکھئے کتاب اللع ص ۲۳ ۲۔ ایضاً ص ۲۴

۳۔ اس علم کے متعلق شیخ ابوطالب کی کا بیان ہے کہ ”هذا هو العلم النافع الذى بين العبد وبين الله تعالى وهو الذى يلقاه به“ قوت القلوب، اول ۱۹۵۵، شیخ محی الدین ابن عربی فرماتے ہیں ”أخذوا عن الله القاء فى صدورهم من لدنه رحمة بهد وعناية سبقت لهم عند ربهم كما قال فى عبده“

خصو، ابو عبد اللہ محمد بن علی ابن عربی، الفتوحات المکیہ، مفر ۱۲۲۰، دوم ص ۲۵۵

۴۔ الشاہ ولی اللہ محدث دہلوی، تصنیف الاطوار المصلی، ص ۱۲۲

انتقلت الى الخلق بانتقاله صلى
الله عليه وسلم..... وطريقته
تو وہ ہے جو پیغمبر صلی اللہ علیہ وسلم کے واسطے
سے خلق تک پہنچا..... دوسرا وہ ہے جو اللہ
بین اللہ وعبدا..... ولبس
اور اس کے بندہ کے درمیان ہے.....
فی هذا واسطت اصلہ
اصلا اس طریقہ میں کوئی بھی درمیانی واسطہ

نہیں ہے۔

یہ بے واسطہ الہامی طریقہ پیغمبرانہ طریقہ کے بالعکس بڑے دعووں کا حامل رہا ہے مثلاً
حضرت یازید بسطامی اپنے علم بے واسطہ کے متعلق فرماتے ہیں کہ: اخذتم علمکم میتاً عن
میت واخذنا علمنا عن الہی الذی لا یموتؑ۔ اسی طرح علامہ ابن جوزی نے ایک
صاحب طریقیت کا قول نقل کیا ہے جو انتہائی بے باکی کے ساتھ کہتے تھے کہ ”قرآن حجاب
ہے، رسول حجاب ہے، بجز عبد اور رب کے کچھ نہیں“ کبھی کبھی عبد اور رب کا یہ حجاب
بھی ختم ہو جاتا ہے اور اس راہ کے بزرگوں سے شطح کے کلمات صادر ہونے لگتے ہیں۔
بہر حال ایک پیغمبر کو جس طرح بواسطہ جبریل کلام الہی کی سماعت کا دعویٰ ہوتا ہے اسی طرح
ایک عالم باطن ”حدثنی قلبی عن ربی“ کہتا ہے۔ اس قسم کی باتیں ایک عالم شریعت
کو برہم کر دینے کے لیے کافی سے زیادہ ہو سکتی ہیں۔ چنانچہ علامہ ابن جوزی جو ٹھیک شرعی
ہیں سخت برا فروختہ ہو کر فرماتے ہیں کہ جس نے ”حدثنی قلبی عن ربی“ کہا اس نے
درپردہ اس بات کا اقرار کیا کہ رسول اللہ صلی اللہ علیہ وسلم سے مستفی ہے۔
قطع نظر اس سے، اہل تصوف اپنے حق میں جس خصوصی علم کو ثابت کرنا چاہتے ہیں اس

۱۔ فیوض الحرمین دہلی ۱۲۸۵ھ، ص ۵۰ ۲۔ الفتوحات المکیہ، دوم ۱۲۵۳ھ

۳۔ امام جمال الدین ابوالفرح عبدالرحمن ابن ابجری، تلبیس ابلیس، قاہرہ ۱۳۲۸ھ/ ۱۹۱۵ء، ص ۲۲۷

۴۔ ابن عربی کا کہنا ہے کہ ”حدثنی قلبی عن ربی“ کہنے والا باوجود بلند مرتبہ ہونے کے چونکہ اپنے اور خدا
کے درمیان قلب کا واسطہ رکھتا ہے اس لیے اس شخص کے علمی مقام کو نہیں پہنچ سکتا جو یہ کہنے کی پوریشن میں ہو کہ
مجھ سے میرے رب نے براہ راست خود فرمایا، دیکھئے الفتوحات المکیہ، اول ۵۷۰ھ

۵۔ تلبیس ابلیس ص ۳۴۔ پیغمبر صلی اللہ علیہ وسلم سے ان کے مستفی ہونے کا کچھ اندازہ سہری تقی کے اس بیان
سے لگایا جاسکتا ہے کہ ”تدعی الامم یوم القیامۃ بانبیاءہا علیہم السلام فیقال یا =

کی دو قسمیں بتائی گئی ہیں: ایک وہ جسے صرف ان لوگوں پر ظاہر کیا جاتا ہے جو اس کے اہل ہوتے ہیں اور دوسرے وہ علم جس کا تعلق صرف خدا سے ہوتا ہے اور وہ کسی کے سامنے ظاہر نہیں کیا جاتا۔^۱ امام غزالی نے اسے علم معاملہ اور علم مکاشفہ میں تقسیم کیا ہے اور مؤخر الذکر کو علم باطن کہا ہے۔ اس میں پہلی قسم کا علم یا علم معاملہ احوال باطن کی نگہداشت اور صفائی باطن کے طریقے دریافت کرنے کا نام ہے چنانچہ اسے علم اعمال قلوب بھی کہتے ہیں۔ اہل تصوف کا عام خیال یہ ہے کہ یہ علم کتابوں سے حاصل نہیں ہوتا اور نہ کسی کے بتانے سے آتا ہے ”لعمریکونوا یشفقون هذا العلم دراسته عن الكتب ولا يتلقا بعضهم عن بعض بالاسنة“ بلکہ اس کا حصول ماسوی اللہ سے انقطاع اور صدق ارادت کا طالب ہے جس کے لیے کسی عالم باطن کی صحبت میں رہنا ضروری خیال کیا جاتا ہے کیونکہ اسی کی وساطت سے اعمال باطنی درست ہو سکتے ہیں اور اس علم تک رسائی حاصل ہو سکتی ہے جو خدا کی طرف سے براہ راست ملتا ہے اور جسے علم مکاشفہ یا علم باطن کہتے ہیں۔

اہل تصوف کا سارا زور اسی علم کے حصول پر ہے لیکن باطنی حقائق جن کی دریافت پر اس علم کا انحصار ہے وہ حواس ظاہری کے ادراک سے باہر ہیں کیوں کہ ان کا تعلق عالم مادیات کے بجائے عالم روحانی یا عالم ملکوت سے ہے۔ اُس عالم کو ہمارے اس عالم اجساد یا عالم مادیات کا باطن اور اس کی اصل کہا گیا ہے۔ شیخ شہاب الدین سہروردی فرماتے ہیں کہ ملک ہستی کا ظاہر اور ملکوت اس کا باطن ہے۔ لیکن عالم ملکوت اور عالم اجساد کے درمیان پرہہ حائل ہے اور وہ ہم سے غیب میں ہے۔ اگر اُس طرف جانے کے لیے کسی طرح کوئی پگڈنڈی مل جائے تو آمد و رفت کا سلسلہ کھل سکتا ہے اور وہاں سے رسم و راہ پیدا ہو سکتی ہے۔ اہل تصوف کو اس پگڈنڈی کے تلاش کر لینے کا دعویٰ ہے چنانچہ صوفیاء متحققین کا خیال ہے کہ حواس باطنی کو ترقی دے کر عالم ملکوت کا مشاہدہ اور غیر مادی حقائق کا علم حاصل ہو سکتا

= امة موسى و اامة عيسى و امة محمد غير المحبتين لله تعالى ، فانهم ينادون :

يا اولياء الله ، احياء علوم الدين ، جہارم ص ۲۵۰ لہ دیکھئے احیاء علوم الدین ، اول ص ۹۹

لہ ایضاً ص ۱۸ لہ قوت القلوب ، اول ص ۱۹۸

لہ شہاب الدین سہروردی ، عوارف المعارف ، مصر ۱۲۹۲ھ ، اول ص ۴۶

ہے۔ امام غزالی فرماتے ہیں:

”جس طرح عالم محسوسات یعنی عالم جسمانی کے لیے قلب کی طرف حواس خمسہ کے پانچ دروازے ہیں اسی طرح عالم ملکوت یعنی عالم روحانی کی طرف بھی دل میں ایک دروازہ ہے۔“

لیکن یہ دروازہ بالعموم حالت خواب میں کھلتا ہے جب حواس ظاہری معطل ہو جاتے ہیں اور عالم جسمانی سے ان کا تعلق منقطع ہو جاتا ہے۔ امام غزالی نے خواب میں حواس ظاہری کے تعطل اور قوت متخیلہ کے عمل سے اس حقیقت کو ثابت کرنے کی کوشش کی ہے، فرماتے ہیں:

”جس طرح خواب میں زبان حال پیغمبروں کے علاوہ عام آدمیوں کو بھی مثالی رنگ میں نظر آتی ہے اور وہ آوازیں سنتے ہیں۔ مثلاً کوئی خواب میں دیکھتا ہے کہ اونٹ اس سے باتیں کر رہا ہے یا گھوڑا اس کو خطاب کر رہا ہے یا کوئی مردہ اس کو کچھ دے رہا ہے یا اس کا ہاتھ کیڑا رہا ہے یا اس سے چھینتا ہے۔ یا یہ دیکھ لے کہ اس کی انگلی آفتاب، سورج یا چاند کہن بن گئی ہے یا اس کا ناخن شیر ہو گیا ہے۔ اس قسم کی صورتیں جن کو لوگ خواب میں دیکھا کرتے ہیں انہیں کو یہ چیزیں بیداری میں نظر آتی ہیں اور اسی بیداری کی حالت میں یہ چیزیں ان سے خطاب کرتی ہیں۔“

گویا خواب میں جو خیالی صورتیں نظر آتی ہیں اور جو آوازیں سنائی دیتی ہیں ان کا تعلق کسی حقیقی دنیا سے ہے جس سے قوت متخیلہ نیند یا آرام و سکون کی حالت میں، جب وہ عالم محسوسات سے فادغ ہو، رابطہ پیدا کر لیتی ہے۔ اس مفروضہ کی بنیاد اس بات پر ہے کہ قوت متخیلہ میں عالم بالا کے ارتسامات قبول کرنے کی صلاحیت پائی جاتی ہے۔ امام غزالی نے معارج القدس میں قوت متخیلہ کی بلند پروازی اور عالم بالا سے اس کے اتصال پر تفصیل سے بحث کی ہے اور حکماء یونان کے اس خیال کو تسلیم کیا ہے کہ افلاک ذی روح ہیں اور تمام کلیات و جزئیات کی صورتیں ان کے نفس میں مرئیں ہیں اور یہ تمام صورتیں جو نفس فلکی میں مرئیں ہیں انہیں اعلیٰ درجہ

۱۔ حجت الاسلام امام غزالی، کیمیائے سعادت، نوکشتور، لکھنؤ، ۱۸۹۴ء، ص ۱۲

۲۔ حجت الاسلام محمد انصاری، مہزون، علی غریب، مصر، ۱۳۰۶ھ، ص ۱۹

میں انسان کے نفس ناطقہ میں مرتسم ہو جاتی ہیں۔
 عالم بالا کے حقائق و معانی جو کسی صورت میں متمثل ہو کر نظر آتے ہیں یا محسوس ہوتے ہیں
 امام غزالی اس چیز کو متمثل خیالی کہتے ہیں اور مجدد صاحب اور شاہ ولی اللہ صاحب عالم مثال یعنی
 عالم ملکوت اور عالم اجساد کے درمیان ایک اور عالم کا وجود ہے جس کا نام عالم مثال ہے۔ مجدد
 صاحب نے اس عالم کو خواب کی سیرگاہ بتایا ہے۔ جیسا کہ فرماتے ہیں:
 ”سیرگاہ او عالم مثال است کہ متضمن عجائب ملک و ملکوت است“
 اس عالم کی حقیقت ان کے بیان کے مطابق یہ ہے کہ:

”عالم مثال، عالم ارواح اور عالم اجسام کے معانی و حقائق کے لیے ایک
 آئینہ کی مانند ہے کہ اس عالم مثال میں اجسام و ارواح کے معانی و حقائق لطیف
 صورتوں میں ظاہر ہوتے ہیں کیوں کہ اس میں ہر معنی و حقیقت کی ایک خاص مثال
 شکل ہے۔ عالم مثال میں بذات خود کوئی صورت و شکل و ہیئت نہیں ہے۔
 صورت و اشکال دوسرے عالموں سے آکر اس میں عکس ڈالتی ہیں جس طرح آئینہ
 میں کوئی صورت نہیں ہوتی بلکہ جو صورتیں اس میں آتی ہیں وہ باہر سے
 آتی ہیں۔“

شاہ صاحب کے عالم مثال کی صورت یہ ہے کہ:

”عالم موجودات میں ایک ایسا عالم بھی ہے جو غیر مادی ہے اور جس میں
 معانی ان اجسام کی صورت میں متشکل ہوتے ہیں جو اوصاف کے لحاظ سے
 ان کے مناسب ہیں۔ پہلے اس عالم میں اشیاء کا ایک گونہ وجود ہوتا ہے تب
 دنیا میں ان کا وجود ہوتا ہے۔ اور یہ دنیاوی وجود ایک اعتبار سے بالکل اس

لے تفصیل کے لیے دیکھئے معارج القدس، بحوالہ مولانا شبلی نعمانی، الکلام، عمدۃ المطابع لکھنؤ ۱۹۰۷ء، دوم ص ۱۱۲
 نیز ص ۲۶۶-۲۶۸۔ مولانا شبلی نعمانی نے معارج القدس کے دونوں کا مقابلہ کر کے تصحیح کے ساتھ الکلام میں اسے
 نقل کیا ہے، دیکھئے ۲۵۹ ص ۲۶۸۔ یہ دونوں ہی نسخے نہ ندوۃ العلماء کی لائبریری میں مل سکے نہ دارالمنصفین کی لائبریری میں۔

۱۲ حضرت مجدد الف ثانی، مکتوبات امام ربانی، کا پتھر ۱۹۰۷ء، سوم، مکتوب: ۳۱ ص ۵۸

۱۳ ایضاً، سوم، مکتوب: ۳۱ ص ۵۵

مثال کے وجود کے مطابق ہوتا ہے۔ اکثر وہ اشیاء جو عوام کے نزدیک جسم نہیں رکھتیں اس عالم میں منتقل ہوتی اور اترتی ہیں اور عام لوگ ان کو نہیں دیکھتے، بلکہ

اس عالم مثال کے علاوہ شاہ صاحب نے ایک اور عالم برزخ کے نام سے قائم کیا ہے جو ان کے خیال میں عالم اجساد اور عالم مثال کے بیچ میں ہے اور دونوں عالموں کے احکام کا جامع ہے۔ انھوں نے معراج کو اسی عالم کی سیر بتایا ہے جہاں نبی کریم صلی اللہ علیہ وسلم کے جسم پر روح کے احکام ظاہر ہوئے اور روح پر مفاہات روحانی جسم کی صورت میں نمایاں ہوئے۔ شاہ صاحب کا دعویٰ ہے کہ اس طرح کے وقائع صرف پیغمبرانِ عالی مرتبت ہی کے سامنے پیش نہیں آتے بلکہ اولیاء امت کے بھی مشاہدہ میں آتے ہیں، جیسا کہ فرماتے ہیں:

وقد ظهر لحز قیل وموسیٰ اور اس قسم کے واقعات حضرت حزقیل اور
وغیرہما علیہما السلام نوحون حضرت موسیٰ وغیرہ کو پیش آئے۔ اسی طرح اولیاء
تلك الوقائع وكذلك لا ولیاء الامۃ امت کو بھی پیش آتے ہیں۔

معراج کی رات پیغمبر صلی اللہ علیہ وسلم کے سدرۃ المنتہی تک پہنچنے اور وہاں اللہ تعالیٰ کی بڑی بڑی نشانیوں کے مشاہدہ کرنے کے ضمن میں شاہ صاحب نے لکھا ہے کہ جس سدرہ یعنی میری کے درخت کا اس مقام عالی میں ذکر ہوا ہے وہ درحقیقت وجود کا درخت ہے اور جو انوار اس درخت کو ڈھانکے ہوئے تھے وہ تدلیات الہیہ اور تدبیرات رحمانیہ ہیں جن کا آپ کو وہاں مشاہدہ ہوا تھا اور یہ اس عالم ظاہر میں وہاں چمکتی ہیں جہاں ان کے قبول کی استعداد ہوتی ہے۔ گویا رسول خدا کو معراج میں جو کچھ حاصل ہوا وہ اہل باطن کو یہیں سیکھے سیکھے حاصل ہو جاتا ہے اور جن آیات کبریٰ کا آپ نے وہاں مشاہدہ کیا ان سب کو اہل باطن یہیں سے دیکھ لیتے ہیں۔ امام غزالی فرماتے ہیں:-

دل ایک آئینہ کی طرح ہے اور لوح محفوظ بھی ایک آئینہ ہے جس میں تمام موجودات کی تصاویر ہیں۔ جیسے صاف آئینہ کو تصویروں والے آئینہ کے سامنے رکھیں تو تمام تصویریں اس میں صاف نظر آتی ہیں اسی طرح جب دل کا

۱۔ شاہ ولی اللہ محدث دہلوی، حجتہ اللہ ابانہ بمصر ۱۲۲۶ھ، اول ص ۱۰ ۲۔ ایضاً، دوم ص ۱۵۱

۳۔ ایضاً، دوم ص ۱۵۱ ۴۔ ایضاً، دوم ص ۱۵۱ ۵۔ ایضاً، دوم ص ۱۵۱

آئینہ صاف اور تمام محسوسات سے معز اور متر ہوتا ہے تو وہ لوح محفوظ سے تعلق پیدا کر لیتا ہے۔ پھر لوح محفوظ کی تمام تصویریں دل کے آئینہ میں جھلکے لگتی ہیں۔

عالم غیب کی باتوں کا ایک صوفی کے قلب صافی پر عیاں ہونا خواب اور بیداری دونوں ہی حالتوں میں کیاں ہے۔ خواب میں اس وجہ سے کہ قلب عالم محسوسات سے بالکل فارغ رہتا ہے۔ چنانچہ اہل تصوف کے خیال میں وہ عالم ملکوت سے رابطہ پیدا کر لیتا ہے اور اس طرح غیب کے عجائب و غرائب کو دیکھ لیتا ہے اور جو کچھ آئندہ ہونے والا ہوتا ہے اسے نظر آ جاتا ہے یا تو صاف طور پر یا مثال خیالی کے لباس میں۔ یہی وجہ ہے کہ صوفی عارف کی نیند کو بھی عین بیداری کہا گیا ہے اور اس کا سونا جاہل کی ناپزیر فضیلت رکھتا ہے۔ کیونکہ اہل تصوف کا خیال ہے کہ عارف کا قلب نیند کی حالت میں بھی بیدار رہتا ہے اور خواب میں وہی کچھ دیکھتا ہے جو انبیاء حالت بیداری میں دیکھتے ہیں۔ لیکن یہ چیز کچھ خواب ہی کے ساتھ مخصوص نہیں بلکہ بیداری میں بھی ایسا ہونا ممکن ہے۔ امام غزالی فرماتے ہیں:

فیتلقون من امر الغیب فی وہ غیب کی چیز کو حالت بیداری میں دیکھتے ہیں۔
البقظہ ۵ بھی حاصل کرتے ہیں۔

شاہ ولی اللہ صاحب کا خیال ہے کہ:

”اے خواب اور بیداری دونوں حالتوں میں فرشتے نظر آتے ہیں اور فرشتوں کی جماعت جن کاموں پر مامور ہے سالک انھیں ان کاموں کو کرتے اور اس ضمن میں آتے جاتے دیکھتا ہے اور انھیں جانتا اور پہچانتا بھی ہے۔“

نیز یہ کہ غیبی امور سے اس کی واقفیت کی صورت یا اس کا ذریعہ علم بعینہ وہی ہوتا ہے جو انبیاء علیہم السلام کا ہے جیسا کہ امام غزالی کا بیان ہے کہ:-

۱۔ کیا علمائے سعادت ص ۱۳، نیز دیکھئے عوارف المعارف، دوم منہ مزید دیکھئے احیاء علوم الدین، سوم ص ۱۲

۲۔ دیکھئے کیا علمائے سعادت ص ۱۳، نیز دیکھئے عوارف المعارف، اول ص ۱۱۵ و دوم ص ۱۱۵

۳۔ ملاحظہ کیجئے قوت القلوب، اول ص ۱۲۵ ایضاً، اول ص ۱۲۵

۴۔ حجت الاسلام ابو حامد الغزالی، فیصل التفرقة، ص ۳۱۹/۱۹۰، ۶، ص ۳۵۔

۵۔ ہجرات ص ۲۴۔

”کبھی انبیاء اور اولیاء کو بیداری اور صحت میں خوبصورت صورتیں نظر آتی ہیں جو جوابہر ملکہ کے مشابہ ہوتی ہیں۔ انھیں صورتوں کے ذریعہ سے انبیاء اور اولیاء کو وحی والہام ہوتا ہے“

گویا اولیاء کو جو علم بذریعہ الہام حاصل ہوتا ہے اس میں اور پیغمبروں کے علم میں جو انھیں بذریعہ وحی حاصل ہوتا ہے کوئی فرق نہیں ہے، کیوں کہ دونوں کے حصول کی جگہ اور صورت ایک ہی ہے۔ چنانچہ اہل تصوف اپنے الہامی علم میں ٹھیک اسی طرح کسی فساد، غلطی یا غفلت کے احتمال کو نہیں مانتے جیسا کہ انبیاء علیہم السلام پر نازل ہونے والی وحی میں اس کا امکان نہیں ہے اور اس کی حفاظت وصیائے کالیقین و اطمینان ہے۔ اپنے علم کے تین صوفیہ کا یہ وثوق ان کے اس خیال کی بنیاد پر ہے کہ:-

اذا بلغ العبد مقام المعرفة
اوحى الله تعالى اليه بخواطر
وحرص سره ان ليس
فيه غير خاطر الحق
بندہ جب معرفت کے مقام پر پہنچ جاتا ہے
تو اللہ تعالیٰ خود اپنی طرف سے اس کے دل
میں بات ڈالتا ہے اور اس کے سر کی نگہبانی
کرتا رہتا ہے تاکہ غیر خدا کی طرف سے اس پر
کوئی بات القا نہ ہو۔

شیخ یحییٰ منیری فرماتے ہیں:-

سنت حق تعالیٰ با اولیاء و خویش چنان
رفتہ است کہ نہ پسندد کہ بستر ایشان
جز آں نماید کہ باشد، و ستر ایشان آنچه
گیرد از حق گیرد..... ہر چه پدید آید ہر دست
پدید آید و ہمہ صواب
حق تعالیٰ کی اپنے اولیاء کے ساتھ یہ سنت
رہی ہے کہ وہ نہیں پسندتے کہ ان کے سر
پر اس کے سوا آشکار کرے جو ہو۔ ان کا سر
جو کچھ بھی اخذ کرتا ہے سب حق کی طرف سے
اخذ کرتا ہے اور اس پر جو بات بھی ظاہر ہوتی
ہے سب حق و صواب ہوتی ہے۔

اہل تصوف کا عام خیال ہے کہ اس مقام خاص میں پہنچ کر ولی و عارف کے قلب

پر علم کے انوار روشن ہو جاتے ہیں جس سے وہ عجائب و غرائب کو دیکھ لیتا ہے، یہاں تک کہ کوئی بات نہ اس پر مخفی رہتی ہے اور نہ کوئی چیز اس سے غیب میں ہوتی ہے۔ اس دعویٰ ہمہ دانی کی ایک مثال حضرت شبلی کا یہ قول ہے کہ:

لودبت ليلة سوداء على صخرة
صماء في ليلة ظلماء ولما شعر
بها اولما علم بها انه ممكوب
في الله
کسی تاریک رات میں سخت چٹان پر اگر کوئی سیاہ
چیونٹی رنگ میں اس سے واقف یا باخبر
نہ ہوں تو میں یہ کہوں گا کہ میرے ساتھ دھوکا
کیا گیا ہے۔

ابراہیم الدسوقی کہتے ہیں:

اشهدني الله تعالى ما في العلي
وانا ابن ست سنين ونظرت
في اللوح المحفوظ وانا ابن ثمانين
سنين وفككت طلسم السماء
وانا ابن تسع سنين ورأيت
في السبع المثاني حرفا معجبا
حارفيه الجبن والانس ففهمته
وحمدت الله تعالى على مفرته
وحركت ماسكن وسكنت ما
تحرك باذن الله تعالى وانا
ابن اربع عشرة سنة والحمد
لله رب العالمين
جب میں چھ برس کا تھا تو اللہ تعالیٰ نے
آسمان کی پہنائیوں میں جو کچھ ہے اس کا مجھے
مشاہدہ کرایا۔ اور جب میں آٹھ سال کا ہوا تو
میں نے لوح محفوظ کو غور دیکھ کر اس کا اندازہ کر لیا
اور جب میری عمر نو سال کو پہنچی تو میں نے آسمان
کے طلسم کو توڑ دیا اور جب چودہ برس کا ہوا تو
میں نے سبع مثانی میں ایک مبہم کلمہ دیکھا جس
میں جملہ جن و انس حیران و سرگرداں تھے، میں
نے اسے سمجھ لیا اور اس کی معرفت پر اللہ تعالیٰ
کا شکر ادا کیا جو ساکن تھا میں نے اسے
حرکت دی اور جو متحرک تھا میں نے اسے
خدا کے حکم سے ساکن بنایا اور اللہ رب العالمین
کا شکر ہے۔

لہ العارف لفتی لہ انوار العلم فیہرہ عجائب الغیب "الرسالۃ القشیریہ ص ۱۸۷

لہ "لائبب منہ ولا یخفی عینہ شیء" ۱۳۸ الرسالۃ القشیریہ ص ۱۳۸

کویت ۱۹۷۶ء، اول ص ۴۴ عبد الوہاب شرانی، الطبقات الکبریٰ، مفر ۱۳۷۴ھ / ۱۹۵۴ء، اول ص ۱۸۳

شاہ ولی اللہ صاحب اپنے بڑے چچا حضرت شیخ ابوالرضا محمد کے وسعت علم کا ذکر کرتے ہوئے لکھتے ہیں کہ انھوں نے اپنے ایک خادم کو تنبیہ کرتے ہوئے فرمایا:

بخدا اگر مورے در زیر ترین زمیں باشد و در
بخدا اگر زمیں کے پختے طبق میں ایک چوٹی ہو
خاطر او صد خطرہ خطور کند بمن و دوزخ
اور اس کے دل میں سو خیالات آئیں تو
رامی دائم و حق سجاہ تمام ماہ عالم است لہ
اس کے ننانوے خیالات کو میں جانتا ہوں
اور حق تعالیٰ سو کے سو کو جانتا ہے۔

علم میں قریب قریب خدا کی برابری کا یہ دعویٰ خود کو محرم راز درون میخانہ سمجھنے کی بنیاد پر کیا گیا ہے، جیسا کہ ذیل کی روایت سے اندازہ ہوتا ہے۔ حضرت عبدالواحد بن زید فرماتے ہیں:

سألت الحسن عن علم الباطن
میں نے حضرت حسن سے علم باطن کے متعلق
فقال سألت حذيفة بن ايمان عن علم
دریافت کیا تو انھوں نے کہا کہ میں نے حضرت
الباطن فقال سألت رسول الله صلى
حذیفہ بن یمان سے علم باطن کے متعلق پوچھا۔
الله عليه وسلم عن علم الباطن
انھوں نے فرمایا کہ میں نے رسول اللہ صلی اللہ
فقال: سألت جبريل عن علم
علیہ وسلم سے علم باطن کے بارے میں سوال
الباطن فقال: سألت الله عز
کیا تو آپ نے فرمایا کہ میں نے حضرت جبریل
وجل عن علم الباطن، فقال:
سے اس کے متعلق پوچھا تو انھوں نے کہا
هو سر من سرى، اجعله
کہ میں نے اللہ تعالیٰ سے علم باطن کے بارے
في قلب عبدى لا يقف عليه
میں معلوم کیا۔ اللہ تعالیٰ نے فرمایا کہ یہ میرے
احد من خلقى ۲۰

مندرہ کے قلب میں ڈالتا ہوں اس طور پر
کہ میری مخلوق میں کوئی بھی اس پر مطلع نہیں ہوگا۔

۱۰ حضرت مولانا شاہ ولی اللہ محدث دہلوی، انفاس العارفين، دہلی ۱۳۲۵ھ/۱۹۱۴ء، ص ۹۵

۱۱ ابوبکر محمد انکلا بادی، التعرف لمذهب اهل التصوف، تحقیق و تقدیم الدكتور عبدالحلیم محمود و طبع عبدالباقی سرور، قاہرہ
۱۲ ۱۳۹۶ھ/۱۹۷۶ء ص ۸۷ اس روایت میں حضرت حذیفہ سے حضرت حسن بصری کی سماعت کا ذکر ہے اور شیخ ابوطالب
مکی نے بھی ایک جگہ حضرت حسن بصری کو حضرت حذیفہ کا شاگرد بتایا ہے، دیکھئے قوت القلوب، دوم ص ۲۳ =

اس سلسلہ میں امام غزالی کا بیان ہے کہ:

ہو سب من اسرار اللہ تعالیٰ
یَقْذِفُہُ اللہ تعالیٰ فی قلوب
احباءہ لم یطلع علیہ ملکا ولا بشرًا
یہ اللہ تعالیٰ کے رازوں میں سے ایک راز ہے جسے
وہ اپنے محبوب بندوں کے دلوں میں ڈالتا ہے
اور اس پر کسی فرشتہ اور بشر کو مطلع نہیں کرتا۔

اس راز سربستہ کو مشائخ صوفیہ ربوبیت کا راز کہتے ہیں جسے ظاہر کرنا ان کے نزدیک کفر ہے، کیوں کہ اگر
اسے ظاہر کر دیا جائے تو ان کے خیال میں نبوت بیکار ہو جائے۔ اس کے علاوہ علماء تصوف کے پاس
ایک اور راز ہے جس کے متعلق ان کا دعویٰ ہے کہ اگر اسے وہ ظاہر کر دیں تو تمام احکام باطل ہو جائیں۔
خیال کیا جاتا ہے کہ ان رازوں میں سے کوئی راز حضرت ابوبکرؓ کے سینہ میں ڈالا گیا تھا جس کی
وجہ سے وہ دیگر صحابہ پر فضیلت رکھتے تھے۔ اس ضمن میں علماء تصوف کی طرف سے ایک حدیث پیش
کی جاتی ہے کہ رسول اللہ صلی اللہ علیہ وسلم نے فرمایا:

ما فضلکم ابوبکر بکثرة
صیام ولا صلوة ولكن بسيرة
وقس فی صدرہ سکر
تم لوگوں پر ابوبکر کی فضیلت زیادہ روزہ رکھنے
اور زیادہ نماز پڑھنے کی وجہ سے نہیں ہے بل اس
راز کی وجہ سے ہے جو ان کے سینہ میں رکھ دیا
گیا ہے۔

حضرت ابوبکرؓ کے اس راز دارانہ علم کے متعلق اہل تصوف کا بیان ہے کہ جب رسول اللہ صلی اللہ
علیہ وسلم ان سے اس پر گفتگو کرتے تھے تو حضرت عمرؓ تک اسے سمجھنے سے قاصر رہتے تھے۔

= لیکن ان کی ملاقات حضرت حذیفہؓ سے ثابت نہیں، ملاحظہ کیجئے امام جلال الدین سیوطی، ذیل الموضوعات، مکتوبہ
۱۳۰۳ھ، ص ۲۵-۲۶، نیز دیکھئے ملا علی القاری، المصنوع فی معرفۃ الحدیث الموضوع، تحقیق و تعلیق عبدالفتاح البوندہ،
بیروت ۱۳۹۵ھ/۱۹۷۵ء، ص ۲۵۲، نیز دیکھئے امام محمد بن علی الشوکانی، الفوائد المجمعۃ فی الاخبار الموضوعہ، بیروت ۱۳۹۵ھ/۱۹۷۵ء،
لہ احیاء علوم الدین، سوم ص ۲۵، ایضاً، اول ص ۸۹، ایضاً، اول ص ۸۹

۱۵۵ ایضاً، اول ص ۸۰، لیکن حافظ سخاوی، شیخ مجلونی اور حافظ عراقی وغیرہ نے اس کے حدیث ہونے
سے انکار کیا ہے اور اسے ابوبکر بن عبد اللہ المزنی کا قول بتایا ہے۔ دیکھئے المقاصد الحسنہ، بیروت ۱۳۹۹ھ/۱۹۷۹ء،
ص ۳۶۹، و کشف الخفاء، بیروت ۱۳۵۲ھ، دوم ص ۱۰۹، والمغنی عن عمل السافر، بر حاشیہ احیاء، اول ص ۲
۵۵ احمد قاشی، السطح الحمید، حیدرآباد ۱۳۵۲ھ، ص ۳۰۔ ملاحظہ فرمائی وغیرہ نے اسے موضوع بتایا ہے، دیکھئے =

حضرت ابوبکر رضی اللہ عنہ افضل امت ہیں اس لیے اہل تصوف نے چاہا ہوگا کہ ان کی فضیلت کو کچھ یوں ثابت کیا جائے کہ اس سے خصوصی علم کی افضلیت کا پہلو نکل آئے ورنہ اصلاً وہ حضرت علیؑ کو اس کا حامل سمجھتے ہیں۔ چنانچہ اس باب میں ان کے یہاں کوئی اختلاف نہیں کہ حضرت علیؑ کو خصوصیت کے ساتھ یہ علم دیا گیا تھا اور اس کا وافر حصہ انھیں ملا تھا۔ شیخ ابوالنصر سراج طوسی فرماتے ہیں۔

ذاك امر واعطى علم اللدنی
والعلم اللدنی هو العلم الذی
خص به الخضر علیہ السلام
یہ وہی ذات گرامی ہیں جنہیں علم لدنی عطا
فرمایا گیا اور علم لدنی وہ علم ہے جس سے
حضرت خضرؑ کو خصوصیت دی گئی۔
اس سلسلہ میں انھوں نے حضرت علیؑ کی طرف یہ قول منسوب کیا ہے کہ:
علمتنی رسول اللہ صلی اللہ
علیہ وسلم سبعین باباً من
العلم لم یعلم ذلك احدا غیري
رسول اللہ صلی اللہ علیہ وسلم نے مجھ کو سوا باب
ایسے سکھائے ہیں کہ میرے علاوہ کسی اور کو آپ نے
اس کی ہوا تک نہ لگنے دی۔

حضرت حنید نے بھی حضرت علیؑ کو علم و معاملہ طریقت میں اہل تصوف کا امام بتایا ہے۔
نہیں کہا جاسکتا کہ حقائق باطنی کو حضرت علیؑ کے ساتھ مخصوص کرنے اور اس میں
انھیں امامت کا درجہ دینے میں تصوف نے شیعیت سے کہاں تک اثر قبول کیا ہے البتہ اتنا
ضرور ہے کہ تصوف کے بیشتر سلسلے جو اس خصوصی علم کے اشارات و معانی کو نسل بعد نسل ایک
سے دوسرے کی طرف منتقل کرنے کا ذریعہ رہے ہیں حضرت تک منتهی ہوتے ہیں شاہ ولی اللہ
صاحب فرماتے ہیں:

»تمام صوفیہ کا نسل بعد نسل اس پر اتفاق چلا آتا ہے کہ طریقت کے سارے سلسلے حضرت

= تذکرۃ الموضوعات وقانون الموضوع والضعفاء، ص ۱۲۷، ص ۹۳ نیز دیکھئے ابوالحسن علی بن محمد بن عراقی الکفانی، تنزیہ
الشریعۃ المرفوعۃ عن الاخبار الموضوع، بیروت ۱۳۹۹ھ / ۱۹۷۹ء، اول ص ۷۰، مزید دیکھئے الفوائد المجموعہ ۳۲۵
ص ۱۲۹ کتاب اللع ص ۲۷ کتاب اللع ص ۲۷ لیکن حضرت علیؑ نے فہم قرآن کے علاوہ اپنے حق میں
کسی اور علم سے انکار کیا ہے، ملاحظہ کیجئے صحیح البخاری، باب دعا والنبی الی الاسلام والنوۃ وان لا یتخذ بعضهم بعضا راہا من
دون اللہ، قاہرہ ۱۳۸۵ھ / ۱۹۵۵ء، الجزء الرابع ص ۸۴ دیکھئے کشف المحجوب ص ۶۰

علیؑ کی طرف راجع ہیںؑ

ان سلسلوں کے حضرت علیؑ تک پہنچنے کی وجہ شاہ صاحب نے یہ بتائی ہے کہ انھوں نے ہی سب سے پہلے جذب کا دروازہ کھولا اور وہی اس امت کے پہلے صوفی، پہلے مجذوب اور پہلے عارف ہیں۔ قطع نظر اس سے کہ تصوف کے سلسلوں کا حضرت علیؑ تک پہنچنا معتبر اور مستند بھی ہے یا نہیں۔ قابل ذکر بات یہ ہے کہ ان سلسلوں کی بدولت باطنی علوم معارف کی تعلیم و تبلیغ کا ایسا نظام قائم ہوا جس کے ”فیوض و برکات“ کا تسلسل ہنوز قائم ہے اگرچہ اس کے آداب اور طریقے زمان و مکان کی تبدیلیوں کے ساتھ بدلتے رہے ہیں۔

۱۔ ہجرات ۲۵ھ، نقش مذہب کے استثناء کے ساتھ جو اپنا سلسلہ حضرت ابو بکر سے جوڑتے ہیں۔

۲۔ فیض الحرمین ۱۷۵ھ و ہجرات ۲۵ھ۔

۳۔ تصوف کے سلسلوں سے متعلق سب سے قدیم سند جو فراہم ہو سکی ہے اس میں حضرت علیؑ کا سرے سے نام ہی نہیں ہے بلکہ ان کی جگہ حضرت انس بن مالک کا نام ہے، دیکھئے ابن النہیم، الفہرست، مصر ۱۳۳۳ھ، ص ۲۶ نیز امام قشیری کے استاد شیخ ابوعلی دقاق نے اپنا جو سلسلہ بیان کیا ہے وہ حضرت داؤد طائی پر ختم ہو جاتا ہے اور داؤد طائی کے بعد عام تابعین کا ذکر ہے جن سے وہ ملے، دیکھئے الرسالة القشیریہ ص ۱۷۵

اعلان ملکیت سماجی تحقیقات اسلامی - فارم عکا رول ۷

- ۱۔ مقام اشاعت۔ پان والی کوٹھی۔ دودھ پور۔ علی گڑھ یوپی
- ۲۔ نوعیت اشاعت۔ سہ ماہی
- ۳۔ پرنٹر۔ پبلشر۔ سید جلال الدین عمری
- ۴۔ قومیت۔ ہندوستانی
- ۵۔ پتہ۔ پان والی کوٹھی۔ دودھ پور۔ علی گڑھ۔ یوپی
- ۶۔ ایڈیٹر۔ سید جلال الدین عمری
- ۷۔ قومیت۔ ہندوستانی
- ۸۔ پتہ۔ پان والی کوٹھی۔ دودھ پور۔ علی گڑھ۔ یوپی
- ۹۔ ملکیت۔ ادارہ تحقیقی و تصنیفی اسلامی
- ۱۰۔ پان والی کوٹھی۔ دودھ پور۔ علی گڑھ۔ یوپی
- ۱۱۔ بنیادی ارکان کے اسماء گرامی
- ۱۲۔ مولانا محمد فاروق خاں صاحب۔ (صدر)۔ ۱۳۵۳۔ بازار چنبلی قبر دہلی

۱۔ مولانا محمد فاروق خاں صاحب۔ (صدر)۔ ۱۳۵۳۔ بازار چنبلی قبر دہلی